

**የኢየሱስ ክርስቶስን በዓለ ሆሣዕና እና
በዓለ ትንሣኤ፡ ክርስቲያኑ ዓለም፡
በያመቱ፡ እያከበረ ያለው፡
እንዴት ነው? በእውነት ነውን?**

**ለሰው ልጆች መልካም ሕይወት፡
ጠንቅ የኾነው ጥያቄ፡
አጥጋቢውን የመፍትሔ መልስ፡
ለአንዴና ለመቼውም ጊዜ አግኝቷል።**

**ጌታችን ኢየሱስ ክርስቶስ፡
ከሙታን ተለይቶ ከተነሣ በኋላ፡
እስካረገባት ዕለት ድረስ፡
አርባ ቀን ሙሉ፡ ምን ሲያደርግ ቆየ?**

**ለቅዱሳንና ለቅዱሳት አማኞቹ ሐዋርያት
እየተገለጠላቸው፡
ስለኢትዮጵያ፡ የእግዚአብሔር መንግሥት
ሲነግራቸውና ሲያስተምራቸው ነዋ!**

**የቅዱስ ኪዳና ኢትዮጵያ ኪዳናውያንና ኪዳናውያት
ልጆች፡ እነዚህንና ሌሎቹን በዓላት የሚያከብሩበት፡
ትክክለኛው የሃይማኖትና የምግባር ሥርዓት።**

ማለትም: "በዚያን ወራት፡ መጥምቁ ዮሐንስ፡ 'የእግዚአብሔር መንግሥት ቀርባለችና፡ ንስሐ ግቡ!' እያለ፡ የዮርዳኖስ አውራጃ በምትኾን፡ በይሁዳ ምድረ በዳ እየሰበከ መጣ።" ተብሎ እንደተጻፈው፡ መጥምቁ ዮሐንስ፡ የምሥራቹ አዋጅ ነጋሪ ኾኖ የተላከው፤ የመጣውና የሰበከው፡ በውስጡ፡ ቤተ ክርስቲያንን ስላካተተችው፡ ስለእግዚአብሔር መንግሥት ብቻ መኾኑን፡ ጥቅሱ ያስረዳል። (ማቴ. ፫፡ ፩-፪።)

ራሱ፡ የእግዚአብሔር ልጅ፡ ጌታችን ኢየሱስ ክርስቶስ፡ "ወእምድኅረ አኅዝዎ፤ ወሞቅሕዎ ለዮሐንስ፡ መጽአ እግዚእ ኢየሱስ ገሊላ፤ ወሰበከ ወንጌለ መንግሥተ እግዚአብሔር፤ ወይቤ፡ 'በጽሐ ጊዜሁ፤ ወቀርበት መንግሥተ ሰማያት፤ ነስሑ! ወእመኑ በወንጌል!"

ማለትም፡ "ዮሐንስን ከያዙትና ካሠሩት በኋላ፡ ጌታችን ኢየሱስ፡ ወደገሊላ መጣ፤ የእግዚአብሔርን መንግሥት ምሥራችም ሰበከ! እንዲህ እያለ፡ 'ጊዜው ደረሰ! መንግሥተ ሰማያት ቀረበች! ስለዚህ፡ ንስሐ ግቡ! በምሥራቹም እመኑ!" ተብሎ፡ እንደተጻፈው፡ ሰው ኾኖ፡ ወደዚህ ዓለም የመጣውና የሰበከው፡ በውስጡ፡ ቤተ ክርስቲያንን ስላካተተችው፡ ስለእግዚአብሔር መንግሥት ብቻ መኾኑን፡ ይኸኛውም ጥቅስ ያስገነዝባል። (ማር. ፩፡ ፲፬-፲፮።)

ጌታችን ኢየሱስ ክርስቶስ፡ ይህንኑ የምሥራች ስብከቱን፡ "መንግሥተ እግዚአብሔርስ፡ ነያ ማዕከሌክሙ ይእቲ!" ማለትም፡ "የእግዚአብሔር መንግሥት በውስጣችሁና በመካከላችሁ ናት!" እያለ፡ ከጥምቀቱ ጊዜ ጀምሮ፡ እስከትንሣኤው ድረስ፡ የአዋጅ ቃሉን መቀጠሉ ይታወሳል። (ሉቃ. ፲፯፡ ፳፩።)

ከሙታን ተለይቶ ከተነሣ በኋላም፡ እስከዕርገቱ ዕለት ድረስ፡ አርባ ቀን ሙሉ፡ ለቅዱሳን ሓዋርያቱ፡ ሲነግራቸውና ሲያስተምራቸው የቆየው፡ በውስጡ፡ ቤተ ክርስቲያንን ስላካተተችው፡ ስለዚችው መለኮታዊት መንግሥቱ ብቻ እንደነበረ፡ እንዲህ የሚለው፡ የቅዱሳን መጻሕፍት ቃል ያረጋግጣል፡-

"ቀዳሚ፡ ጸሐፍኩ ለከ፡ መጽሐፈ፤ አ ቴአፊላ! በኩሉ ግብር፡ ዘአኅዘ እግዚእን ኢየሱስ ክርስቶስ፡ ይግበር፤ ወይምሀር፡ እስከዕለት፡ እንተ ባቲ ዐርገ፤ አዚዞ ለሓዋርያቲሁ፡ ለእለ ኅረዮሙ በመንፈስ ቅዱስ። እሉ እመንቱ፡ እለ አርአዮሙ ርእሶ ሕያወ፡ እምድኅረ ሞተ፡ በተአምር ብዙኅ፤ አርብዓ ዕለተ፡ እንዘ ያስተርእዮሙ፤ ወይዜንዎሙ፤ ወይነግሮሙ፡ በእንተ መንግሥተ እግዚአብሔር።"

ማለትም፡ "ቴዎፍላ ሆይ! ጌታችን ኢየሱስ ክርስቶስ፡ ሊያደርገውና ሊያስተምረው የጀመረውን ሥራ፥ በመንፈስ ቅዱስ የመረጣቸውን፡ ሓዋርያትን አገዘ፡ እስካረገበት ቀን ድረስ ያለውን ኹሉ፡ አስቀድሜ፡ በመጽሐፍ ጻፍሁ፤ ብዙ ተአምራትን በማሳየት፡ ከሞተ በኋላ፡ ሕያው ራሱን የገለጠላቸው፥ አርባ ቀን ሙሉ እየተገለጠላቸው፡ ስለእግዚአብሔር መንግሥት የነገራቸውና ያስተማራቸው፡ እነዚህ ናቸው።" (የሐዋ. ፩፥ ፩-፫።)

ለምሥራቹ ስብከት ሥርጭትና መስፋፋት፡ ቀዳሚ ሓዋርያ የነበረው፡ ቅዱስ ጳውሎስም፡ የተልእኮው ዓላማና ተግባር፡ በዚህችው፡ በውስጡ፡ ቤተ ክርስቲያንን ባካተተችው፡ የእግዚአብሔር መንግሥት ላይ ብቻ ያተኮረ እንደነበረ፡ እንዲህ የሚለው፡ በዚሁ የቅዱሳት መጻሕፍት ውስጥ የተመዘገበው ቃል ሲመሰክር ይገኛል።

"ወመጽኡ ኅቤሁ ብዙኃን፡ ኅብ ሀሎ የሀድር፤ ወነገሮሙ፡ በእንተ መንግሥተ እግዚአብሔር፤ እንዘ ያሰምዖሙ፥ ወያኦምኖሙ፡ በእንተ እግዚእነ ኢየሱስ፡ እምኦሪተ ሙሴ፥ ወእምነቢያት፤ እምነግህ እስከሠርክ።

"...ወነበረ ጳውሎስ ኅብ መካን፡ ዘተአሰበ በንዋዩ፡ ክልኤተ ዓመተ፤ ወይትቁበል ኹሎ ዘአተወ። ወይጼውዖሙ ለመንግሥተ እግዚአብሔር፤ ወይሰብክ፤ ወይሜህር፡ በእንተ እግዚእነ ኢየሱስ ክርስቶስ፤ ወእንዘ ክሡተ ይነገር፤ ወአልቦ ዘይክልኦ።"

ማለትም፡ "ብዙዎች፡ ወዳረፈበት ቤት፡ ወደእርሱ መጡ፤ እርሱም፡ ስለጌታችን ኢየሱስ፡ ከሙሴ ኦሪትና ከነቢያት እያስረዳ፥ እያስተማመንም፡ ከጧት እስከማታ፡ ስለእግዚአብሔር መንግሥት ነገራቸው።

"...ጳውሎስም፡ [በሮሜ] በገንዘቡ በተከራየው ቤት፡ ኹለት ዓመት ተቀመጠ፤ ወደእርሱ የመጣለትንም ኹሉ ይቀበል ነበር። ወደእግዚአብሔር መንግሥት ይጠራቸው፥ የጌታችን፡ የኢየሱስ ክርስቶስንም ነገር ይሰብክ፥ ያስተምርም ነበር፤ በግልጥ ሲያስተምርም፡ የሚከለክለው አልነበረም።" (የሐዋ. ፳፰፥ ፳፫፤ ፴-፴፩።)

መቼም፡ የዓለም አብያተ ክርስቲያናት፥ እነርሱም፡ እየራሳቸውን፡ 'አርቶዶክስ ተዋሕዶ ነን! [እንደኢትዮጵያ]'፥ ወይም፡ 'ብቻው አርቶዶክስ ነን! [እንደግብፅና ግሪክ]'፥ ወይም 'ካቶሊክ ነን!'፥ ወይም፡ 'ፕሮቴስታንት [ፀረ-ማርያም] ነን!" የሚሉት ተቋሞች፡ "በኢየሱስ ክርስቶስ የተገለጠውን፡ የእግዚአብሔርን ፈቃድ፥ የተነገረውንም ቃል ለመፈጸም የቆምን ድርጅቶች ነን!" እንደሚሉ፡ በይፋ ይታወቃል።

እርግጡ ይህ ከኾነ፡ ታዲያ! ከእነርሱ መካከል፡ "አንትሙስ፡ ጎሡ መቅድመ፡ መንግሥቶ ወጽድቆ!"

ማለትም፡ "እናንተስ፡ አስቀድማችሁ፡ የእግዚአብሔርን፡ መንግሥቱንና እውነቱን ሹ! ፈልጉ!" ባለው መሠረት፡ "እኔ፡ የእግዚአብሔር መንግሥት ነኝ! መመሪያዬም፡ የእርሱ እውነት ናት!" ማለቱ ቀርቶ፡ ስለእግዚአብሔር መንግሥትና ስለእግዚአብሔር እውነት ሲሰብክና ሲያስተምር፤ ሲናገርና ሲጽፍ፤ ሲሠራና ሲያስሠራ የሚታየው፡ የትኛው ቤተ ክርስቲያን፤ የትኛው ቤተ ክህነት ነው?

ኹሉም፡ የእግዚአብሔር የኾነችውን እውነት፡ በሐሰት ለውጠው፤ የእግዚአብሔር ብቻ የኾነችውን መንግሥትንም፡ ለሰይጣናውያን ሰዎች፡ አሳልፈው ሰጥተው፡ የሚሰብኩትና የሚያስተምሩት፤ የሚናገሩትና የሚጽፉት፤ የሚሠሩትና የሚያስሠሩት "ቤተ ክርስቲያን" ስለሚሉት፡ ሰው-ሠራሽ አቋማቸው ብቻ አይደለምን? አዎን! እውነታውና ትክክሉ ይህ ነው። (ማቴ. ፮፥ ፴፫።)

በመላዋ የምድር ስፋት ላይ ተበትነውና ተከፋፍለው የሚገኙት የዓለም ሕዝቦች ኹሉ፡ "ክርስቲያኖች" የሚባሉት ጭምር፡ እነሆ፡ በባዕድ አምልኮና በሰይጣናዊው ሥርዓት የሚመራውን፡ የሰዎች መንግሥት እያቋቋሙ ሲኖሩ፡ በኢየሱስ ክርስቶስ ንጉሥነትና በድንግል ማርያም ንግሥትነት የምትመራውን፡ ይህችን ኢትዮጵያ፡ የእግዚአብሔር መንግሥት፡ መንግሥታቸው አድርገው እስካኹን የኖሩት፤ አኹንም እየኖሩ ያሉት፤ ወደፊትም የሚኖሩት፡ የቅዱሱ ኪዳን ኢትዮጵያ ልጆች ብቻ መኾናቸው፡ በእርግጥ ያስደንቃል፤ ያስደስታልም።

ፈጣሪ፡ እያንዳንዳችንን በመልኩ በመፍጠሩ፡ ባጎናጸፈን የእውቀት ጸጋ፡ እናንተም፡ ይህን እውነታ፡ በያላችሁበት፡ በሚበቃ እንደተገነዘባችሁት እናምናለን፤ ይኹን እንጂ፡ በዓለም ያሉ፡ የተለያዩ ሃይማኖት ያላቸው ብቻ ሳይኾኑ፤ ክርስቲያኖቹ ጭምር፤ እየራሳቸውን ፡ የ“እግዚአብሔር መንግሥት” ብለው በመጥራት ፈንታ፡ “ቤተ ክርስቲያን” ወይም፡ “ቤተ ክህነት” ብለው በመሠየማቸው፤ የእግዚአብሔር መንግሥት እንደሌለችም በመቀጠር፡ ካህናቶቻቸውና ምእመናቻቸው፡ ከሌሎች አማኞች ጋር በመቀናጀት፡ ከእግዚአብሔር ውጪ የኾነ፡ ሌላ ተጻራሪ “የሰዎች መንግሥት” እንዲያቋቁሙ በመፍቀዳቸው፡ እነሆ፡ ራሳቸው፡ የአብያተ ክርስቲያናቱ መሪዎች ሳይቀሩ፡ የዚያ የሰዎች መንግሥት ተባባሪዎች ኾነው ሲሠሩ መታየታቸው ያስገርማል።

ከኹሉ ይልቅ፡ ራሷን፡ “የኢትዮጵያ ኦርቶዶክስ ተዋሕዶ ቤተ ክርስቲያን” ብላ የምትጠራው፡ በኢትዮጵያ፡ የግብፅ ቤተ ክርስቲያን ቅርንጫፍ የኾነችው፡ የዛሬዋ የኢትዮጵያ ቤተ ክህነት፡ በቅዱሱ ኪዳን ላይ፡ ታላቁን የክህደትና የዓመፅ፣ የአመንዝራነትም ኃጢአት፡ በይፋ በመፈጸም፡ ከኢትዮጵያ ተፃራሪዎች ጋር፡ ያለይሉኝታና ያለጎፍረት የምታካኸደው ግብረ አበርነት እጅግ ያስተዋዘባል። ይኸውም፡ ከላይ በተጠቀሰው የእግዚአብሔር ቃል መሠረት፡ ለሰባት ሺህ አምስት መቶ ሰባት ዓመታት ጸንቶና ተጠብቆ የኖረውን፡ የኢትዮጵያን መለኮታዊ ሥርዓተ መንግሥት ለማፍረስ፡ “እግዚአብሔር የለም!” የሚለውን ሰይጣናዊ መፈክር አንግቦና በይፋ አውጀ፡ በተግባር ላይ ካዋለው፡ ከደርግ አገዛዝ ጀምሮ፡ ይኸው እስከዛሬ ድረስ፡ ከየዘመኑ ቤተ ሕዝብና ቤተ ምልክና ጋር ተባባሪ ኾና እየፈጸመች ያለው የጥፋት ሥራ ነው።

በዚህ አንጻር፡ የቅርቦቹ ቅዱሳን ኢትዮጵያውያንና ቅዱሳት ኢትዮጵያውያት ሰማዕታት፡ ከነርሱም መካከል ስማቸው ጎልቶ የሚታወቀው፡ እነቅዱስ ጴጥሮስና ቅዱስ ሚካኤል፡ "ከኢትዮጵያ፡ የእግዚአብሔር መንግሥት በቀር፡ ሌላ የምናውቀው፡ የምንቀበለውም፡ ባዕድ መንግሥት ፈጽሞ የለም!" በማለታቸው፡ በካቶሊካዊው ፋሺስት የኢጣልያን የግፍ ጦር መሣሪያ የተሠየፉበት ዜና መዋዕል፡ እዚህ ላይ፡ ለዝክረ ነገር ብቻ ሳይኾን፡ ለምስክርነት ጭምር፡ ማስረጃ ኾኖ ሊቀርብ ይገባዋል።

ታዲያ! ከ፲፱፻፷፯ ዓ. ም. ወዲህ የኾነውን፡ የየቀኑን ድርጊት ትተን፡ እዚህ ላይ በተያያዝነው ርእስ ብቻ እንወሰንና፡ በያመቱ በሚከበረው የሆሣዕና እና የትንሣኤ በዓላት ላይ የሚጸለዩው ጸሎት፡ የሚዘመረው ዝማሬ፡ የሚካኸደው ማኅሌት፡ የሚታጠነው ማዕጠንት፡ የሚቀደሰው ቅዳሴና የሚቀርበው መሥዋዕት ለማን ነው? “መንግሥቱ ዘለዓለም! ወምኩናኑኒ፡ ለትውልደ ትውልድ!”

ማለትም፡ "መንግሥቱ፡ የዘለዓለም ናት፤ ንግሥናውም፡ ከትውልድ፡ ወደትውልድ እየተላለፈ የሚኖር ነው!" በተባለው፡ በሊቀ ካህናቱ ንጉሠ ነገሥት፡ ኢየሱስ ክርስቶስና በቅድስቲቱ እናት ንግሥት፡ በድንግል ማርያም ለምትመራው፡ ለኢትዮጵያ፡ የእግዚአብሔር መንግሥት ነውን? ወይስ፡ ለሌላ? ለኢትዮጵያ፡ የእግዚአብሔር መንግሥት ሳይኾን፡ ለሌላው መኾኑማ፡ ይኸው፡ በይፋ ተረጋግጦ ይታያል።

ለአንድ ግለሰብ፣ ወይም፡ ለአንድ ምእመን፣ ወይም ለአንድ ካህን፣ ወይም፡ ለአንድ የሃይማኖት ድርጅት፣ ወይም፡ ለአንድ ሕዝብ፣ ወይም፡ ለአንድ አገር፡ በአንድ ጊዜ፡ ለኹለት መንግሥታት፣ ለኹለት ጌቶች፣ ለእግዚአብሔርና ለገንዘብ፡ መገዛት ይቻላል? አይቻለውም።

ታዲያ! ካልተቻለው፡ ይህን ድርጊት የሚፈጽሙት ኹሉ፡ በማን ላይ እየዘበቱና እየተሣለቁ ይመስላቸዋል? በፍጡር ላይ ሳይኾን፡ በፈጣሪ ላይ መኾኑን ተገንዝበውታልን? በመንፈስ ቅዱስ ላይ የሚፈጸም፡ ይህን የመሰለው ኃጢአት ደግሞ፡ በምድር ኾነ፡ በሰማይ እንደማይሰረይ፡ በመለኮታዊው ቃል የታወጀ ሲኾን፡ ታላቁን ኃጢአት አውቀው፡ በድፍረት የፈጸሙት፡ እነርሱው ራሳቸው፡ ይህን ያዋጅ ቃል የሚያውቁት አይደለምን? አዎን! ያውቁታል።

እንግዲያስ፡ ከዚህ ታላቅ ኃጢአታቸው፡ በጊዜው፡ በንስሐ ሊመለሱ ይገባቸዋል።

ምናልባት፡ ይህን እውነታ ያላወቁ ካሉ፡ በዚህ መልእክታችን አማካይነት፡ እነሆ ማሳወቃችን ነውና፡ እናንተም፡ ኪዳናውያንና ኪዳናውያት፡ ላላወቁት፡ በየበኩላችሁ እንዲያውቁ ታደርጉ ዘንድ እናሳስባችኋለን።

+ + +